

முஸ்லிம் உலகம் முழுவதும் கண்டனத்துக்கு ஆளாகி உள்ள சவூதி அரேபியாவின் இசை நிகழ்வும் பேஷன் ஷோவும்

**லத்தீப் பாருக்**

சவூதி அரேபியா அதன் நவீனமயப்படுத்தல் என்று சொல்லப்படும் திட்டத்தின் கீழ் 2021 அக்டோபர் மாதத்தில் நியாத் நகரில் மேலைத்தேச பாணியிலான இசை நிகழ்வொன்றை நடத்தி உள்ளது. இங்கு அந்த ஓட்டு மொத்த நடவடிக்கையிலும் இஸ்லாமிய வரம்புகள் முற்றாக மீறப்பட்டுள்ளன.

இந்த விடயம் சவூதி அரேபியா உற்பட ஏனைய மத்திய கிழக்கு நாடுகளிலும் உலகம் முழுவதும் வாழும் முஸ்லிம்களின் பெரும் கண்டனத்துக்கு ஆளாகி உள்ளது.

சவூதி அரேபியாவில் இவ்வாறான நிகழ்வொன்று நடத்தப்பட்டது இது முதற் தடவை அல்ல. கடந்த பெப்ரவரி மாதம் ஜித்தா நகரில் முதற் தடவையாக பெண்கள் பங்கேற்ற பேஷன் ஷோ நிகழ்வு மூன்று தினங்களாக இடம்பெற்றது. இங்கு சுமார் 160 உள்ளூர் மற்றும் சர்வதேச கம்பனிகள் அவற்றின் அதி நவீன கண்டு பிடிப்புக்களையும் கருவிகளையும் காட்சி படுத்தின. பேஷன், அழகு, அலங்காரம், நகைகள், மணப்பெண் அலங்காரத்துக்கான பொருற்கள் என்பன இதில் அடங்கி இருந்தன.

அதனைத் தொடர்ந்து கடந்த மார்ச் மாதம் புனித மதீனா நகரிலும் இது போன்ற ஒரு நிகழ்வு இடம்பெற்றது. முஹம்மத் நபி(ஸல்) அவர்களின் பெயர் கூறும் இப்புனித நகரம் வருடம் முழுவதும் உலக முஸ்லிம் யாத்திரிகர்களால் நிரம்பி வழியும் ஒரு இடமாகும். பல நூற்றாண்டுகளாக புனிதத்துக்கும், கௌரவத்துக்கும், மரியாதைக்கும் உரிய ஒரு நகராக இது கருதப்பட்டு வருகின்றது.

மதீனா நகரில் இடம்பெற்ற இந்த பேஷன் ஷோ நிகழ்வு நிர்க்கதி நிலையில் உள்ள உரிமைக் குரல் அற்ற சவூதி அரேபிய மக்களதும் உலக முஸ்லிம்களதும் கோபத்தை தூண்டி விட்டுள்ளது. டுவிட்டர் பாவனையாளர்கள் தமது தளங்கள் ஊடாக கடும் கண்டனத்தை வெளியிட்டுள்ளனர். இவ்வாறான ஒரு நிகழ்வு மதீனா நகருக்கு பொருத்தமற்றது என்பதே அவர்களின் ஏகோபித்த முடிவாகும்.

அஹமட் என்ற டுவிட்டர் பாவனையாளர் தனது தளத்தில் “புனித நகரங்களின் புனிதத்துவத்தை சீர்குலைப்பதே இந்த மக்களின் நோக்கமாகத் தெரிகின்றது. இறை தூதரின் நகரத்தை கூட இவர்கள் தீமையில் இருந்து விட்டு வைக்கவில்லை” என்று குறிப்பிட்டுள்ளார்.

ஆளாஅழழளாய23இ என்ற டுவிட்டர் தளத்தில் “ மதீனா ஒரு புனிதப்படுத்தப்பட்ட நகரம். அதற்கு தீங்கு விளைவிக்க நினைப்பவர்களும் அவர்களைப் பாதுகாக்க முனைபவர்களும் இறைவனால் சபிக்கப்படுவார்கள். மக்களும் தேவ தூதர்களும் கூட அவர்களை சபிப்பர். இது புலம் பெயர்ந்து வந்த மக்களுக்கும் அவர்களை ஆதரித்தவர்களுக்கும் அபயமளித்த ஒரு பூமி. மிகவும் கௌரவத்துக்குரிய இறைதூதர்களும் இறை நேசர்களும் இந்த நகரில் அடக்கம் செய்யப்பட்டுள்ளனர். இந்த பூமியை இழிவு படுத்தும் செயல்களில் ஈடுபட எவருக்கும் உரிமை கிடையாது. தமது ஊழல்களை மறைக்கும் ஒரு முயற்சியாக மக்களை தவறாக வழி நடத்தும் நிகழ்வுகளை இங்கு ஏற்பாடு செய்யும் உரிமை எவருக்கும் கிடையாது. மதத்தையும் புனிதத்துவத்தையும் அடிப்படையாகக் கொண்டு மக்களை ஆத்திரமூட்டும் செயல்களில் ஈடுபடக் கூடாது” என்று குறிப்பிட்டுள்ளார்.

சவூதி அரேபியா இஸ்லாத்தின் பூமி ஆனால் முதலாம் உலக மகாயுத்தத்தின் பின் பிரிட்டிஷ் ஏகாதிபத்திய வாதிகள் மற்றும் அவர்களின் சியோனிஸ பங்காளிகளால் உருவாக்கப்பட்ட ஒரு சவூதி பழங்குடி நாடோடிக் குடும்பம் அதனை ஆட்சி செய்கின்றது. இப்பனு சவூத் குடும்பம் நியாத்தில் வாழ்ந்த ஒரு பழங்குடி குடும்பம்.

இரண்டு முக்கிய புனித நகரங்களான மக்காவும் மதீனாவும் ஷரீப் ஹுஸைன் என்பவரால் ஆழப்பட்டு வந்தது. இவர் பலஸ்தீன பூமியில் இஸ்ரேல் என்ற நாடு ஸ்தாபிக்கப்படுவதை வன்மையாக எதிர்த்தவர். இதனால் பிரிட்டிஷ் ஏகாதிபத்தியவாத சக்தி இப்பனு சவூதுக்கு நிதி மற்றும் ஆயுதங்களை கொடுத்து ஷரீப் ஹுஸைன் மீது தாக்குதல் நடத்த உத்தரவிட்டது. அவரைப் பதவியில் இருந்து தூரத்தி மக்கா மற்றும் மதீனா என்பனவற்றையும் தமது கட்டுப்பாட்டின் கீழ் கொண்டு வர பிரிட்டிஷ் அரசு இப்பனு சவூத் குடும்பத்துக்கு தேவையான உதவிகளையும் ஆதரவையும் அளித்தது.

அன்று முதல் சவூதி அரேபிய ஆளும் தரப்பு இரட்டை வேடம் போட்டு வருகின்றது. இஸ்லாமிய உலகுக்கு தன்னை இஸ்லாத்தினதும் இஸ்லாத்தின் பிரதான புனிதப் பிரதேசங்களான மக்கா மற்றும் மதீனாவினதும் காவலனாகக் காட்டிக் கொண்டு மறுபுறத்தில் இஸ்லாத்துக்கும் முஸ்லிம்களுக்கும் எதிராக தீய வடிவமைப்புக்களை அமுல் செய்து வரும் அமெரிக்க ஐரோப்பிய மற்றும் யூத நாசகார சக்திகளோடு கைகோர்த்து கொஞ்சிக் குலாவிக் கொண்டிருக்கின்றது.

அமெரிக்க முன்னாள் ஜனாதிபதி டொனால்ட் ட்ரம்ப் ஒரு முறை அமெரிக்காவின் ஆதரவு இன்றி இரண்டு வாரங்களுக்கு மேல் சவூதி அரேபியாவால் தாக்குப் பிடிக்க முடியாது என்று கூறியமை இங்கு வெற்கத்துடன் நினைவு கூறப்பட வேண்டிய விடயமாகும். உலகம் முழுவதும் மில்லியன் கணக்கான முஸ்லிம்களைக் கொன்று குவித்துக் கொண்டு முஸ்லிம் நாடுகளையும் சுடுகாடுகளாக மாற்றி வந்த ஒரு பின்னணியில் தான் ட்ரம்ப் இதனைத் தெரிவித்தார்.

கடந்த காலங்கள் முதல் இன்று வரை உலகளாவிய ரீதியில் முஸ்லிம்களுக்கு எதிராக அமெரிக்க ஐரோப்பிய மற்றும் நாசகார யூத சக்திகளால் அரங்கேற்றப்பட்டு வரும் எல்லா தீமைகளிலும் ஒரு முக்கிய பங்காளியாக சவூதி அரேபியா இருந்து வருகின்றமை இங்கு குறிப்பிடத்தக்கதாகும். குவைத், ஈராக், லிபியா மற்றும் சிரியா ஆகிய நாடுகளை நசுக்கி இந்தப் பிராந்தியத்தில் இஸ்ரேலின் ஆதிக்கத்தையும் பாதகாப்பையும் ஓங்கச் செய்வதற்காக மேற்கொள்ளப்பட்ட எல்லா நெருக்கடிகளிலும் சவூதி அரேபியா முக்கிய பங்கேற்றுள்ளது.

அமெரிக்காதான் குவைத் நெருக்கடியை தோற்றுவித்து அதற்கு தூபமிட்டது. குவைத்தில் இருந்து ஈராக் படைகளை வெளியேற்றுவதற்கான இராணுவத் தாக்குதலையும் அது நடத்தியது. இந்த ஆக்கிரமிப்பு அழிவு என்பனவற்றுக்கான செலவை சவூதி அரேபியா மற்றும் வளைகுடா ஷேக்மாரின் தலையில் கட்டியது. மில்லியன் கணக்கான ஈராக் மக்களைக் கொன்று குவித்த ஈராக் மீதான தார்மிக விழுமியங்களுக்கு அப்பாற்பட்ட சட்ட விரோதமான படையெடுப்புக்காக சவூதி அரேபியா 70 மில்லியன் டொலர்களை வழங்கி உள்ளது.

அமெரிக்க ஐரோப்பிய மற்றும் இஸ்ரேலிய தீய சக்திகளின் முஸ்லிம்களுக்கு எதிரான சதித் திட்டங்களை அமுல் செய்ய சவூதி அரேபியா ஐக்கிய அரபு அமீரகத்துடன் இணைந்து பழம் பெரும

முஸ்லிம் நாடான யெமன் மீதும் தாக்குதல் நடத்தியது, நடத்திக் கொண்டு இருக்கின்றது. இதில் ஆயிரக்கணக்கான முஸ்லிம்கள் ஆண், பெண் என பால் பேதமின்றி வயது வித்தியாசமின்றி கொல்லப்பட்டுள்ளனர். இவற்றுக்கு மேலதிகமாக இந்த நாடும் இப்போது சவக்காடாக மாற்றப்பட்டு நவீன உலக வரலாற்றில் மிகப் பெரிய மனிதப் பேரவலத்தை எதிர்நோக்கி உள்ளது.

இஸ்லாத்தின் காவலனாக தன்னை வெளிக்காட்டிக் கொள்ள சவுதி அரேபியா முனைந்தாலும் அது உண்மையில் இஸ்லாத்துக்கு எதிராகவே உள்ளது. உதாரணத்துக்கு 2011ல் எகிப்தில் முதல் தடவையாக இடம்பெற்ற ஜனநாயக ரீதியான தேர்தலில் இஸ்லாமிய போக்கு சகோதரத்துவ கட்சியின் கலாநிதி மொஹமட் மொர்ஷி பெரும்பான்மை ஆதரவோடு அந்த நாட்டின் ஜனாதிபதியாகத் தெரிவு செய்யப்பட்டார். ஆனால் சவுதி அரசும் அவர்களது நாசகார அமெரிக்க ஐரோப்பிய மற்றும் இஸ்ரேலிய கூட்டணியும் எகிப்தில் இஸ்லாத்தின் மறுமலர்ச்சிக்கு எதிராக வெகுண்டெழுந்தன. மத்திய கிழக்கில் மிகவும் பிரபலமான நாடான எகிப்தில் அன்று முதல் ஜனநாயத்துக்கு சாவு மணி அடிக்கும் பணிகள் மீண்டும் தொடங்கின.

அமெரிக்காவும் ஐரோப்பாவும் இஸ்ரேலும் இணைந்து சவுதியையும் ஐக்கிய அரபு அமீரகத்தையும் குவைத்தையும் எகிப்தில் மலர்ந்த இஸ்லாத்தை அழிப்பதற்குப் பயன்படுத்தின. இந்த நாசகார கூட்டணியின் சதித்திட்டத்தை அரங்கேற்ற சவுதி, ஐக்கிய அரபு அமீரகம் மற்றும் குவைத் இணைந்து செயல்பட்டு எகிப்தில் முன்னர் ஒரு போதும் இல்லாத வகையில் செயற்கையான உணவு மற்றும் எரிபொருள் தட்டுப்பாட்டை ஏற்படுத்தின. இதன் மூலம் கலாநிதி மொர்ஷியை பதவி கவிழ்க்க இந்த நாடுகள் சுமார் 11 பில்லியன் அமெரிக்க டொலர்களைச் செலவிட்டுள்ளதாகத் தகவல்கள் வெளியாகி உள்ளன. மொர்ஷியை பதவியில் இருந்து வீழ்த்திய பின் தமக்கு வேண்டிய கைக் கூலியான இராணுவ சர்வாதிகாரி அப்துல் பத்தாஹ் சிசியை அரியணையில் அமர்த்தினார். அவர் இன்றும் தனது அமெரிக்க ஐரோப்பிய மற்றும் இஸ்ரேலிய எஜமானர்களுக்கு ஆதரவாக அவர்களின் திட்டங்களை அமுல் செய்வதில் அளப்பரிய பங்காற்றி வருகின்றார்.

இந்தச் செயற்பாடுகளின் போதும் நூற்றுக்கணக்கான மக்கள் கொல்லப்பட்டுள்ளனர். சிலர் பள்ளிவாசல்களுக்குள்ளேயே படுகொலை

செய்யப்பட்டும் உள்ளனர். அதுபோலவே தற்போது டுனீஷியா மற்றும் சூடான் ஆகிய நாடுகளில் இடம்பெற்று வரும் குழப்பகரமான நிலைகளை ஏற்படுத்துவதிலும் சியோனிஸ ஆதரவு சவூதி மற்றும் ஐக்கிய அரபு அமீரகம் என்பனவற்றுக்கு மிகத் தெளிவான பங்களிப்புக்கள் உள்ளன.

சவூதி மற்றும் வளைகுடா ஷேக்மார்கள் இஸ்லாத்தையும் முஸ்லிம்களையும் கிட்டத்தட்ட கைவிட்டுள்ளனர். பலஸ்தீனம், காஷ்மீர், மியன்மாரின் றொஹிங்யா, சீனாவின் உய்குர் முஸ்லிம்களைப் பற்றியோ அவர்கள் அனுபவிக்கும் அல்லல்கள் பற்றியோ இவர்களுக்கு எந்தக் கவலையும் கிடையாது. மஸ்ஜிதுல் அக்ஸாவைக் கூட அவர்கள் கைவிட்டு விட்டனர். அந்தப் புனித பள்ளிவாசலை உருக்குலைக்க தமது இஸ்ரேல் எஜமானர்களுக்கு அவர்கள் மறைமுக அனுமதி வழங்கி உள்ளனர். அதனை எதிர்த்துப் போராடும் பலஸ்தீன மக்கள் மீது முன்னொரு போதும் இல்லாத வகையில் தாக்குதல்கள் நடத்தப்படுவதையும் பாரம்பரிய பலஸ்தீன பூமி சூறையாடப்படுவதையும் கண்டும் காணாமல் இருந்து வருகின்றனர்.

பலஸ்தீன மக்கள் மீது அன்றாடம் இழைக்கப்படும் கொடுமைகளைக் கண்டும் காணாமல் இருப்பதன் மூலம் சவூதி அரேபியா தற்போது சியோனிஸத்துக்கு மிகவும் ஆதரவாக உள்ளது. அதனோடு கிட்டத்தட்ட ஐக்கியமாகி விட்டது. இஸ்ரேலுடன் உறவுகளை மேம்படுத்தி உள்ள சவூதி அரேபியா அதனோடு உத்தியோகப்பூர்வ உறவுகளை இன்னமும் பேணவில்லை எனக் கூறி உலக முஸ்லிம்களை ஏமாற்றி வருகின்றது.

சவூதி இஸ்ரேல் உறவுகளுக்கான மேம்பாட்டின் அத்தாட்சியாக 2021 அக்டோபர் 26ல் முதற் தடவையாக சவூதி அரேபிய மண்ணில் இஸ்ரேலிய விமானம் ஒன்று தரை இறங்கி உள்ளது.

இஸ்ரேலுடனான சவூதியின் புனிதமற்ற கூட்டு பற்றி எவரும் வாய் திறந்து பேசக் கூட அஞ்சுகின்றனர். சவூதி புனித மக்கா மற்றும் மதீனா நகரங்களைக் கட்டுப்பாட்டில் வைத்திருக்க எந்தத் தகுதியும் அற்ற ஒரு நாடு என்பதை நன்கு தெரிந்திருந்தும் கூட ஏனைய முஸ்லிம் நாடுகள் அது பற்றி வாய் திறப்பதே இல்லை. சவூதி தன்னிடம் இருக்கும் எண்ணெய் வளம் அதனால் ஊற்றெடுக்கும் செல்வம் என்பன காரணமாக இஸ்லாத்துக்கு எதிரான நாசகார கூட்டணியுடன் கைகோர்த்து நிற்கின்றது.

சவூதி அரசின் இந்த இஸ்லாமிய எதிர் கூட்டணியுடனான உறவுகளைக் கண்டிக்கும் அந்த நாட்டின் புத்தி ஜீவிகள் கைது செய்யப்பட்டு வருடக்கணக்காக சிறையில் வாடி வருகின்றனர். சிலர் சித்திரவதை செய்யப்பட்டு கொல்லப்பட்டும் உள்ளனர். அங்கு சமயத்துக்கான சுதந்திரம் எதுவும் இல்லை. (முற்றும்)